

## अद्वैतवेदान्ते ईश्वरस्वरूपम्

डा. एस्.पि.तेजस्वि

सहायकाध्यापिका, श्रीसत्यसाइमानवाभ्युदयविश्वविद्यालयः

कर्णाटकः

### प्रबन्धसारः

समस्तेऽस्मिन् प्रपञ्चे आध्यात्मिकाधिभौतिकाधिदैविकानि दुःखानि अनुभवन्तः प्राणिनः, अस्मात् दुःखरूपसंसारात् विमोचनाय प्रवृत्ताः । अस्य दुःखस्य अपाकरणसाधनम् अन्विष्यमाणा मार्गान्वेषणं कुर्वन्ति । तदा प्रत्यक्षादिप्रमाणपुरस्सरं क्रियमाणे अन्वेषणे “ज्ञानादेव तु कैवल्यं” इति श्रुत्या ज्ञानादेव दुःखस्य अपाकरणमिति ज्ञात्वा, तद्ब्रह्मज्ञानं दर्शनानां साहाय्येन प्राप्तुं शक्यमिति दर्शनानां विचारं कुर्वन्ति ।

तर्हि दर्शनस्य अर्थः कः इति प्रश्नस्य शान्तिः अनया व्युत्पत्त्या क्रियते यथा दृश्यते अनेन इति दर्शनम् । अर्थात् दर्शनस्य साधनम् । यत्र प्रमाण-प्रमेय-प्रमित्यादिव्यवहारः / विचारः भवति तद् दर्शनशास्त्रमिति औपनिषत्तत्त्वज्ञानरहिताः व्याख्यान्ति । परं औपनिषदां मते तु यच्छास्त्रं मोक्षं प्रतिपादयति, यत्र आत्यन्तिकदुःखनिवृत्तेः साधनम् उपदिष्टमिति तद्दर्शितपन्थानमनुसरद् विद्यमानं शास्त्रमेव दर्शनमिति शब्देन वाच्यम् । तथा चेत् वेदान्तशास्त्रस्यैव मोक्षप्रतिपादकत्वात् दर्शनमिति निश्चयेन वक्तुं प्रभवामः ।

पुरुषेण अर्थ्यते इति पुरुषार्थः । चत्वारः पुरुषार्थाः यथा धर्मः, अर्थः, कामः, मोक्षः चेति । एतेषु चतुर्विधपुरुषार्थेषु “मोक्षः” एव परमपुरुषार्थः, नित्यत्वात् । “न स पुनरावर्तते” इति श्रुत्या तस्य कैवल्यस्य नित्यत्वमवगम्यते । परिशिष्टानाम् अनित्यत्वात् न परमपुरुषार्थता । स च मोक्षः कीदृशः? केन साधनेन आप्तुं शक्यः? इत्यादिविचिकित्सा-दूरीकरणाय शास्त्रोऽयं प्रवर्तते । तस्मिन् विचारे मतभेदः विद्यते । ते एव दर्शनाख्याः यथा चार्वाक-बौद्ध-जैन-नैयायिक-सांख्य-मीमांसकाः । एतेषु श्रुति-स्मृतिसम्मततया आनन्दारूपमोक्षस्वरूपविचारः वेदान्तदर्शने प्रस्थानत्रयेण प्रपञ्चितः । स विचारः सामान्यतया आनन्दमयाधिकरणस्थपुच्छब्रह्मादिशा यथामति विचार्यते ।

कुञ्चीशब्दाः- आनन्दः, दुःखमार्गः, ब्रह्म, जीवः, ईश्वरः, प्रकृतिः, अन्नमयः, प्राणमयः, मनोमयः, विज्ञानमयः,

आनन्दमयः, मोक्षः, पुच्छब्रह्म चेत्यादयः ।

\*\*\*\*\*

अद्वैतवेदान्ते ब्रह्मैव परमतत्त्वरूपेण प्रतिपाद्यते । ब्रह्मैव समस्तचराचरजगतः अधिष्ठानभूतम् । सिद्धान्ते अस्मिन् “एकमेवाद्वितीयं ब्रह्म”, “नेह नानास्ति किञ्चन”<sup>1</sup>, “इदं सर्वं यदयमात्मा”<sup>2</sup> इत्यादि-श्रुतिसाहाय्येन ब्रह्मणः सजातीय-विजातीय-स्वगतभेदत्रयराहित्यं, देशतः, कालतः, वस्तुतः

परिच्छेदत्रयशून्यत्वं च बोध्यते । श्रुतिषु सगुण-निर्गुणरूपेण ब्रह्मणः स्वरूपम् उपवर्णितम् । तथा च दृश्यते - “द्वे वाव ब्रह्मणो रूपे मूर्तं चैवामूर्तं च”<sup>3</sup> इति । तत्र “यतो वा इमानि भूतानि जायन्ते । येन जातानि जीवन्ति यत्प्रयन्त्यभिसंविशन्ति । तद्विजिज्ञासस्व । तद्ब्रह्मेति”<sup>4</sup> इत्यादीनि सृष्टि-स्थिति-

<sup>1</sup> बृ.उ.- ४/४/१

<sup>2</sup> बृ.उ.- २/४/६

<sup>3</sup> बृ.उ.- २/३/१

<sup>4</sup> तै.उ. - ३/२

लयप्रतिपादकानि वाक्यानि, “सत्यं ज्ञानमनन्तं ब्रह्म”<sup>5</sup>, “यो वै भूमा तत्सुखम्”<sup>6</sup>, “विज्ञानमानन्दं ब्रह्म”<sup>7</sup> इत्यादिस्वरूपबोधकपराणि वाक्यानि ब्रह्मणः सगुणरूपत्वे प्रमाणानि । एवं च “अस्थूलमनण्वहस्वमदीर्घमलोहितम्”<sup>8</sup>, “अशब्दम-स्पर्शमरूपमव्ययम्”<sup>9</sup> इत्यादि निषेधप्रतिपादनपराणि वचनानि ब्रह्मणः निर्गुणरूपं प्रमाणयन्ति ।

**ब्रह्मणः लक्षणम् :-**

ब्रह्मणः स्वरूप-तटस्थभेदेन लक्षणद्वयं सङ्गिरन्ति अद्वैतिनः । तत्र स्वरूपं सद् व्यावर्तकं स्वरूपलक्षणं, कादाचित्कत्वे सति व्यावर्तकं तटस्थलक्षणम् इति उभयोः लक्षणयोः लक्षणम् । उक्तलक्षणानुसारेण सच्चिदानन्दरूपत्वं ब्रह्मणः स्वरूपलक्षणं सृष्टि-स्थिति-लयकर्तृत्वं च तटस्थलक्षणम् इति सिध्यति ।

**अज्ञानस्वरूपम् :-**

अपरिच्छिन्ने ब्रह्मणि अनादिकल्पिता मूलप्रकृतिः तादात्म्यसम्बन्धेन तिष्ठति । त्रिगुणात्मिका च सा प्रकृतिः । अस्याः प्रकृतेः नामान्तराणि माया, अविद्या, अज्ञानं, शक्तिः, प्रधानम् इत्यादि । यथा नैयायिकादयः ज्ञानाभावरूपेण नञोऽभावरूपत्वं लक्षयन्ति तदद्वैतिनां नेष्टम् । अज्ञानस्य निर्वचनम् एवं सङ्गिरन्ति आवरणविक्षेपशक्तिमदनादिभावरूपम-ज्ञानम् इति । चित्सुखाचार्याणां वचनमपि श्रूयते -

“अनादिभावरूपं यद्विज्ञानेन विलीयते ।

तदज्ञानमिति प्राज्ञा लक्षणं संप्रचक्षते ॥”<sup>10</sup> इति

अज्ञानस्य विद्यया निवर्त्यमानत्वात् अविद्या इति, जगतः उपादानत्वात् प्रकृतिः/प्रधानमिति, दुर्घटकार्यसम्पादकत्वात् माया इति, स्वातन्त्र्याभावात् शक्तिरिति च ख्यातिः । अज्ञानस्वरूपविषये भाष्यकाराणाम् अयमभिप्रायः -

“सन्नाप्यसन्नाप्यभयात्मिका नो

भिन्नाप्यभिन्नाप्यभयात्मिका नो ।

साङ्गाप्यनङ्गाप्यभयात्मिका नो

महान्द्रूता अनिर्वचनीयरूपा ॥”<sup>11</sup>

आपाततया सदसद्भ्यां विलक्षणमनिर्वचनीय-रूपमज्ञानमिति सिद्धान्तेऽस्मिन् व्यवहारः । न ज्ञानमज्ञानम् इत्यत्र नञः अभावाऽनङ्गीकारे, सांशत्वाङ्गीकारे च एतानि कारणानि दरीदृश्यन्ते, यथा - विरुद्धार्थकत्वात् भावरूपत्वम्, उत्पत्तिराहित्याच्च अनादित्वं, प्रकाशेनान्धकारवत् ज्ञानेन निवर्त्यमानत्वात् च सांशत्वम् अङ्गीक्रियते ।

**अज्ञानस्य शक्तिद्वयम् :-**

अज्ञानस्य आवरणविक्षेपाख्ये शक्ती स्तः । आवरणशक्तिः ब्रह्मस्वरूपमावृणोति, विक्षेपशक्तिः ब्रह्मणि समस्तसृष्टिं कल्पयति । तदुक्तं भगवत्पादैः -

“शक्तिद्वयं हि मायाया विक्षेपाऽऽवृत्तिरूपकम् ।

विक्षेपशक्तिर्लिङ्गादि ब्रह्माण्डान्तं जगत् सृजेत् ॥”

“अन्तर्दृश्ययोर्भेदं बहिश्च ब्रह्मसर्गयोः ।

आवृणोत्यपराशक्तिः सा संसारस्य कारणम् ॥”<sup>12</sup>

परिच्छिन्नाज्ञानेन अपरिच्छिन्नं ब्रह्म कथम् आवृणोति इति शङ्कां निवारयति सदानन्दयतिः -

<sup>5</sup> तै.उ. - २/१/१

<sup>6</sup> छा.उ

<sup>7</sup> बृ.उ

<sup>8</sup> बृ.उ. - ३/८/८

<sup>9</sup> क.उ. - २/३/१४

<sup>10</sup> तत्त्व.प्र., पृ. - ९७

<sup>11</sup> वि.चू., श्लोकः-२२२

<sup>12</sup> वा.सू. १३, १४

“घनच्छन्नदृष्टिर्घनच्छन्नमर्कं यथा मन्यते निष्प्रभं  
चातिमूढः ।

तथा बद्धवद्भाति यो मूढदृष्टेः स  
नित्योपलब्धिस्वरूपोऽहमात्मा ॥”<sup>13</sup> इति ।

यदाशङ्कितं तत्सत्यम् । न हि अज्ञानं वस्तुतः  
ब्रह्माणमावृणोति, अथापि यथा मेघः द्रष्टृनयन-  
मार्गपिधायकतया नैकयोजनायतम् अर्कमण्डलम्  
आच्छादयन्निव प्रतिभाति, तद्वत्परिच्छिन्नम्  
अप्यज्ञानम् अपरिच्छिन्नमसंसारिणं द्रष्टृबुध्यावरकतया  
आच्छादयन्निव ज्ञायते इति ।

**अज्ञानस्य आश्रयत्वविषयत्वविचारः -**

अज्ञानस्याश्रयविषयत्वविचारे अद्वैतवेदान्ते  
अभिप्रायभेदाः दरीदृश्यन्ते । तेष्वेवाऽऽ  
सर्वज्ञात्ममुनिभिः संक्षेपशारीरके उक्तम् -

“आश्रयत्वविषयत्वभागिनी निर्विभागचित्तिरेव  
केवला ।

पूर्वसिद्धतमसो हि पश्चिमो नाऽऽश्रयो भवति नापि  
गोचरः ॥”<sup>14</sup> इति ।

अनेन ज्ञायते शुद्धचैतन्यमेव अज्ञानस्य आश्रयो  
विषयश्चेति एतेषामभिप्रायः । यस्मात्  
अज्ञानसिद्ध्यनन्तरं जीवसिद्धिः तस्मादज्ञानाश्रयविषयौ  
जीवे न सम्भवतः इति संक्षेपशारीरककाराणाम्  
अभिमतः । “अहमज्ञः” इति जीवे  
प्रतीयमानाज्ञानस्य न अहङ्कारविशिष्टचैतन्यमाश्रयः  
किन्तु अहङ्कारोपहितचैतन्यमेवेति ज्ञेयः । उपाधेः  
प्रतिबिम्बपक्षपातित्वात्, शुद्धचैतन्याश्रितमप्यज्ञानं  
स्वकृतसंसारबन्धनं जीवमुत्पादयति ।  
संक्षेपशारीरके दृश्यते -

“सुकृतदुष्कृतकर्माणि कर्तृतां मतिगतात्मचिति  
प्रतिबिम्बकम् ।

ब्रजतितद्वदधः परमात्मनो जगति याति तमः  
प्रतिबिम्बकम् ॥”<sup>15</sup> इति ।

**विषयेऽस्मिन् वाचस्पतिमिश्राणां पक्षः -**

नाविद्या ब्रह्माश्रया किन्तु जीवे “सा तु  
अनिर्वचनीया”<sup>16</sup>, “विद्यास्वभावे ब्रह्मणि  
तदनुपपत्तेः”<sup>17</sup> इत्यादिस्थलेषु अज्ञानस्य जीवाश्रितं  
ब्रह्मविषयत्वं च दरीदृश्यते । अध्यासिकसम्बन्धेन  
ब्रह्मणि विद्यमानमपि अज्ञानम् आच्छाद्यतासम्बन्धेन  
जीवे भवति, न ब्रह्मणि । “नास्ति ब्रह्म, न भाति  
ब्रह्म” इति असत्त्वाऽऽपादकाऽभानाऽपादकयोराव-  
रणयोर्जीव एव सम्भवात् जीवाश्रया अविद्या इति  
श्रीमिश्रमहाभागानामभिप्रायः ।

**अज्ञानस्य द्वैविध्यम् :-**

माया चाविद्या च स्वयमेव भवति इति श्रुत्या  
माया, अविद्या चेति अज्ञानस्य द्वे रूपे । तत्र  
रजस्तमोभ्यामसंसृष्टशुद्धसत्त्वगुणप्रधानतया माया  
इति, रजस्तमोभ्यां संसृष्टाऽशुद्धसत्त्वगुणप्रधानतया च  
अविद्येति माया चाविद्या च स्वयमेव भवति इति  
श्रुत्या माया, अविद्या चेति अज्ञानस्य द्वे रूपे । तत्र  
रजस्तमोभ्यामसंसृष्टशुद्धसत्त्वगुणप्रधानतया माया इति  
व्यवहारः । इमे एव मायाऽविद्ये समष्ट्यज्ञानं -  
व्यष्ट्यज्ञानमिति कथ्येते । तत्र अज्ञानस्य  
विक्षेपांशप्रधाना भवति समष्ट्यज्ञानरूपा माया ततश्च  
आवरणांशप्रधाना भवति व्यष्ट्यज्ञानरूपा अविद्येति  
प्रतिपाद्यते । इमौ एव जीवेश्वरयोः उपाधी । तथाहि

<sup>13</sup> वे.सा., .पृ. १४

<sup>14</sup> संक्षेपशारीरकम्

<sup>15</sup> संक्षेपशारीरकम्

<sup>16</sup> ब्र.सू.भा., १/२/४

<sup>17</sup> ब्र.सू.भा., १/४/३

शुद्धसत्त्वप्रधानमायोपाधिः ईश्वरस्य, मलिनसत्त्व-  
प्रधानाविद्योपाधिः जीवः इति आख्यायते ।  
मायोपाधेः शुद्धत्वात् तत्राभिमानिकब्रह्मचैतन्यस्य  
ईश्वरस्य सर्वज्ञत्वादिगुणाः, अविद्योपाधेः अशुद्धत्वात्  
तत्राभिमानिकजीवस्याल्पज्ञत्वादिगुणाः सम्भवन्ति ।  
तदुक्तं सदानन्दयतिभिः - “इयं

समष्टिरुत्कृष्टोपाधितया विशुद्धसत्त्वप्रधाना एतदुपहितं  
चैतन्यं सर्वज्ञत्व-सर्वेश्वरत्व-सर्वनियन्तृत्वादिगुणकम-  
व्यक्तमन्तर्यामी जगत्कारणमीश्वर इति च  
व्यपदिश्यते, सकलज्ञानावभासकत्वात् इयं  
व्यष्टिर्निकृष्टोपाधितया मलिनसत्त्वप्रधाना, एतदुपहितं  
चैतन्यमल्पज्ञत्वानीश्वरत्वादिगुणकं प्राज्ञः”<sup>18</sup>

इत्युच्यते, एकाज्ञानावभासकत्वात् इति ।<sup>19</sup>

ईश्वरविषये अद्वैताचार्याणां पक्षाः -

जीवेश्वरस्वरूपविषये अद्वैतनये त्रयः पक्षाः । ते  
यथा आभासवादः, प्रतिबिम्बवादः, अवच्छेदवादः ।  
तत्र पञ्चदशीकाराणाम् आभासवादः । “एते  
जीवेशावभासेन करोति माया चाविद्या च स्वयमेव  
भवति”<sup>20</sup> इति श्रुत्या शुद्धसत्त्वप्रधानमायायां यः  
ब्रह्मचैतन्यस्य आभासः सः ईश्वरः इति  
अङ्गीकुर्वन्ति । तदुक्तं -

“मायाभासेन जीवेशौ करोतीति श्रुतौ श्रुतम् ।

मेघाकाशजलाकाशाविव तौ सुव्यवस्थितौ ।”

“मेघवद् वर्तते माया मेघस्थिततुषारवत् ।

धीवासना श्रिदाभासस्तुषारस्थखवत् स्थितः” ॥

“अशेषप्राणिबुद्धीनां वासनास्तत्र संस्थिताः ।

ताभिः क्रोडीकृतं सर्वं तेन सर्वज्ञ ईरितः” ॥<sup>21</sup>

इति ईश्वरस्य सर्वज्ञत्वं सम्पादितं । उच्यते  
ईश्वरलक्षणं - जीवानां बुद्धिवासनाविशिष्टमायायां यः  
आभासः सः ईश्वरः इति ।

यः आभासपक्षः श्रीविद्यारण्यस्वामिभिः प्रोक्तः  
सः न युक्तः इति श्रीनिश्चलदासाः विवेचयन्ति ।  
एतेषाम् अयमभिप्रायः - पूर्वोक्त ईश्वरलक्षणस्वीकारे,  
सर्वबुद्धिवासनाविशिष्टमायायाः प्रलयकाले एव  
सम्भवात् तदानीमेव ईश्वरः सर्वज्ञः भवेत्, न  
सर्वदा । केवल बुद्धिवासनानामाभासः ईश्वरः इति पक्षे  
किं वासनाभेदेन प्रतिबिम्बभेदः? आहोस्वित्  
सर्ववासानास्वेक एव प्रतिबिम्बः? वासनानन्त्यग्राह्ये  
ईश्वरानन्त्यप्रसक्तिः, द्वितीये सर्ववासनापक्षस्वीकारे तु  
प्रलयकालं विना ईश्वरस्य सर्वज्ञत्वाभावः इति  
पूर्वोक्तदोषाः एव आपतति । किञ्च  
उपाधिभूतवासनानामनेकत्वात् अनेका एव  
प्रतिबिम्बाः भवेयुरिति अनेकेश्वरत्व प्रसङ्गः । अतः  
मायायाः शुद्धसत्त्वांशेनैव निर्दुष्टसर्वज्ञत्वप्राप्तिः न तु  
मायायाः बुद्धिवासनाविशिष्टत्वं स्वीकारे इति  
पर्यवसितम् ।

प्रतिबिम्बपक्षे पुनः द्वौ पक्षौ स्तः । जीवेश्वरयोः  
उभयोरपि प्रतिबिम्बात्मकः इत्येकः पक्षः, जीवस्य  
प्रतिबिम्बत्वं ईश्वरस्य च बिम्बत्वमित्यपरः । तत्र  
जाबालश्रुतिबलेन विवरणानुसारिणाः एवमुच्यते -  
बिम्बस्थानीयः ईश्वरः प्रतिबिम्बस्थानीयः जीवः  
इति । ईश्वरस्यापि प्रतिबिम्बत्वाङ्गीकारे स्वातन्त्र्य  
हानिः भवेदिति एतेषामभिप्रायः । श्रुतिस्तु -

“विभेदजनकेऽज्ञाने नष्टे ज्ञानबलान्मुने ।

आत्मनो ब्रह्मणो भेदमसन्तं कः करिष्यति” ॥

<sup>18</sup> वेदान्तसारः, विद्वन्मनोरञ्जनी, पृ. ९४

<sup>19</sup> जाबालदर्शनोपनिषत्, पृ. ४२५-४२७

<sup>20</sup> नृसिंहोत्तरतापिन्युपनिषत्

<sup>21</sup> पञ्चदशी, ६/१५५-१५६-१६१

**संक्षेपशारीरककाराः -**

“कार्योपाधिरयं जीवः, कारणोपाधिरिश्वरः”<sup>22</sup> इति श्रुत्या कार्यकारणयोः प्रतिबिम्बत्वं प्रतिपादयन्ति । तथा हि कारणस्थानीभूतमायायां चित्प्रतिबिम्बः ईश्वरः, कार्यस्थानीये अन्तःकरणे चित्प्रतिबिम्बः जीवः इति । बिम्बस्थानीयः शुद्धचैतन्यमिति कथयन्ति तथा च संक्षेपशारीरके दृश्यते “मायोपाधेरद्वयस्येश्वरत्वं कार्योपाधेर्जीवता च प्रतीचः”<sup>23</sup> ।

**अवच्छेदवादिनः वाचस्पतिमिश्राः -**

बिम्बप्रतिबिम्बाद्यवस्था चैतन्ये न सिध्यति, नीरूपत्वात् । तस्मात् अवच्छेदवादं रोचन्ते वाचस्पतिमिश्राः । न अविद्या ब्रह्माश्रया, किन्तु जीवे, सात्त्वनिर्वचनीया इत्यादि स्थलेषु अज्ञानस्य जीवाश्रितत्वं ब्रह्मविषयत्वं च दृश्यते । अतः अविद्यावच्छिन्नं चैतन्यं जीवः, तदनवच्छिन्नं चैतन्यम् ईश्वरः इति पर्यवस्य, अनवच्छिन्नपक्षे ईश्वरस्य सर्वज्ञत्वहानिः इति धिया श्रीनिश्चलदासः वदति- अविद्या/ अन्तःकरणानवच्छिन्नः ईश्वरः इति कथने उपाध्यभाववान् ईश्वरः इति ज्ञायते । ईश्वरस्य सर्वज्ञत्वादि गुणाः औपाधिकत्वात्, तदभावे सर्वज्ञत्वाभावः सम्भवति । अतः तल्लाभार्थं ईश्वरस्य मायोपाधिं कथयन्ति । तेन मायावच्छिन्नं चैतन्यम् ईश्वरः इति ईश्वरलक्षणम् ज्ञायते । तथा सति मायायाः सर्वदेशगतत्वात् ईश्वरस्य सर्वज्ञत्वादिगुणाः सिध्यन्ति ।

एतावता ईश्वरस्वरूपं आभास-प्रतिबिम्ब अवच्छिन्न प्रक्रियाभेदेन निरूपितम् । यद्यपि

ईश्वरस्वरूपे अभिप्रायभेदाः तथापि सर्वत्र सर्वज्ञत्व सर्वकर्तृत्वादि युक्तः एव ईश्वरः इति ज्ञातव्यम् । तस्मात् अद्वैतवेदान्ते ईश्वरपदेन सगुणं ब्रह्म बोध्यते । अयं च ईश्वरः नय्यायिकाभिमत ईश्वरवन्न केवलं जगतोर्निमित्तकारणम् अपि तु “यथोर्णनाभिः सृजते गृह्णते”<sup>24</sup> च इति श्रुत्या अभिन्ननिमित्तोपादानकारणम् । अत्र उपाधिभूता माया उपादानकारणम्, चेतनांशः निमित्तकारणम् ।

**ईश्वरास्तित्वे प्रमाणम् -**

ईश्वरविषये श्रुति-स्मृति-सूत्रप्रमाणानि प्रदर्शयन्ते-

१. यः सर्वेषु भूतेषु तिष्ठन्
२. यः सर्वज्ञः सर्वविद्यस्य ज्ञानमयं तपः
३. य इमान् लोकानीशत ईश्वरः
४. ईश्वरः सर्वभूतानां हृद्देशेऽर्जुन तिष्ठति
५. जन्माद्यस्य यतः<sup>25</sup>
६. शास्त्रयोनित्वात्<sup>26</sup>

**ईश्वराङ्गीकारे प्रयोजनम् -**

दर्शनान्तरेष्विव अद्वैतवेदान्ते शुद्धचैतन्यस्य कर्तृत्वस्रष्टृत्वाद्यसंभवात् मायाविशिष्टस्येश्वरत्वम् अभ्युपगतम् । ईश्वरादेव सृष्टिः जाता इत्यत्र श्रुतिं प्रमाणयन्ति - “यतो वा इमानि भूतानि जायन्ते”<sup>27</sup> इति । तथाहि भाष्यकाराः सूत्रभाष्ये “अस्य जगतो नामरूपाभ्यां व्याकृतस्यानेककर्तृभोक्तृसंयुक्तस्य प्रतिनियतदेशकालनिमित्तक्रियाफलाश्रयस्य मनसाप्यचिन्त्यरचनारूपस्य जन्मस्थितिभङ्गं यतः सर्वज्ञात्सर्वशक्तेः कारणात् भवति तद्ब्रह्म इति निरूपितवन्तः । एवमेव “अस्य महतो भूतस्य

<sup>24</sup> मुण्डकोपनिषत् ७

<sup>25</sup> ब्र.सू. - १/१/२

<sup>26</sup> ब्र.सू. - १/१/३

<sup>27</sup> तै.उ. - ३/१

<sup>22</sup> संक्षेपशारीरकम्

<sup>23</sup> संक्षेपशारीरकम्

निःश्वसितमेतद्यद्वेदो यजुर्वेदः सामवेदोथर्वाङ्गिरस  
इतिहासः पुराणं विद्या उपनिषदः श्लोकाः  
सूत्राण्यनुव्याख्यानानि व्याख्यानान्यस्यैवैतानि  
सर्वाणि निःश्वसितानि”<sup>28</sup> इति श्रुत्यन्तरप्रमाणं  
प्रदर्शयन्ति । वेदकर्तृत्वमपि शबलब्रह्मणि  
प्रतिपादयन्ति- “महतः ऋग्वेदादेः शास्त्रस्यानेक-  
विद्यास्थानोपबृंहितस्य प्रदीपवत्सर्वाथर्वद्योतिनः  
सर्वज्ञकल्पस्य योनिः कारणं ब्रह्म”<sup>29</sup> इति ।

**सृष्टेः लीलास्वरूपम् -**

शबलब्रह्मणि स्रष्टृत्वाद्यङ्गीकारे जगतः  
सत्यत्वमापाततः अङ्गीकृतमिति अद्वैतहानिः पुनः  
ईश्वरप्रयोजनसत्त्वे नित्यतृप्तभङ्गः, प्रयोजनाभावे  
उन्मत्तप्रवृत्तिप्रसङ्गः आयाति । एतादृशान् आक्षेपान्  
सूत्रकाराः परिहृतवन्तः - “लोकवत्  
लीलाकैवल्यम्”<sup>30</sup> इति । ननु महदिदं विश्वरचनं कथं  
लीलावादेन वक्तुं शक्यते इति चेत्- सत्यम्,  
अल्पज्ञानानामल्पशक्तीनां महदिव भाति, न तु  
सर्वज्ञसर्वशक्तिसमन्वितेश्वरस्य । अत एव सर्वमिदं  
जगत् ईश्वरस्य लीलेत्युच्यते । अस्तु तर्हि का नाम  
लीला इति जिज्ञासायां समाधीयते लक्षणेन - “या  
प्रवृत्तिरल्पायाससाध्या, विधेयनिष्पत्तिमात्रफलका,  
लीलाकर्तुरुद्देश्यसाधिका सा एव लीला” इति ।  
अल्पायाससाधनत्वं शबलब्रह्मणि उच्यते  
वाचस्पतिमिश्रैः-

“निश्चसितमस्य वेदा वीक्षितमेतस्य पञ्चभूतानि ।

स्मितमेतस्य चराचरमस्य च सुप्तं महाप्रलयः” ॥<sup>31</sup>  
इति ।

<sup>28</sup> बृ.उ. - २/४/१०

<sup>29</sup> ब्र.सू. - १/१/३

<sup>30</sup> ब्र.सू. - २/१/३३

<sup>31</sup> ब्र.सू. भा. मङ्गलश्लोकः

“आप्तकामस्य का स्पृहा” इति श्रुत्या ईश्वरस्य न  
किञ्चिदपि प्रयोजनमुत्प्रेक्षितुं शक्यते । एवञ्च “यतो  
वा इमानि भूतानि जायन्ते”<sup>32</sup>, “यः सर्वज्ञः  
सर्ववित्”<sup>33</sup> इत्यादिना  
सर्वज्ञत्वसर्वशक्तित्वप्रतिपादनात् नोन्मत्तप्रवृत्तिः । तेन  
ईश्वरस्य सृष्टिः लीलैवेति निरवद्यम् ।

तदेवमद्वैतवेदान्ते मायाशबलितब्रह्मचैतन्यस्य  
ईश्वरस्य स्वरूपमुपवर्णितम् । ईश्वरोपाधिभूतमायायाम्  
आवरणशक्तेरभावात् जीववत् न  
ईश्वरस्वरूपावरणमिति स नित्यमुक्तः । स च  
जगन्निर्माणे उपाध्यंशेनोपादानकारणं, चेतनांशेन च  
निमित्तकारणमिति ऊर्णनाभिवत् अभिन्ननिमित्तोपा-  
दानकारणत्वेन अभ्युपगम्यते । किन्तु इदमप्यव-  
गन्तव्यं यदत्रेश्वरः न पारमार्थिकः किन्तु  
मायोपहितः इति मायावत्तस्यापि मिथ्यात्वमेव  
अङ्गीक्रियते ।



- Brahma Sutra Sankara Bhashya With Hindi Tika Satyananda Saraswati, Chaukhamba-2021-03-13.  
<https://archive.org/details/brahma-sutra-sankara-bhashyawith-hindi-tika-satyananda-saraswati-chaukha>
- Taittiriya Upanishad Gita Press Gorakhpur by eGangotri.  
<https://archive.org/details/TaittiriyaUpanishadGitaPressGorakhpur>

<sup>32</sup> तै.उ. - ३/२

<sup>33</sup> मु.उ. - १/१/१

- <https://archive.org/details/in.ernet.dli.2015.408311>. Sankshepa Sariraka 1st Adhyaya Vol.-1 by Muni, Sarvajnatma
- [https://archive.org/details/BrihadaranyakUpanishadGitaPressGorakhpur\\_201905](https://archive.org/details/BrihadaranyakUpanishadGitaPressGorakhpur_201905) Brihadaranyak Upanishad Gita Press Gorakhpur By narad- 2019-05-06.
- <https://archive.org/details/mundaka-upanishad-gita-pressgorakhpur> - Mundaka Upanishad Gita Press Gorakhpur by Gita Press Gorakhpur.
- <https://archive.org/details/Vedanta.Panchadasi.with.Kalyana.Piyusa.Vyakhya> Vedanta Panchadasi of Vidyaranya Swami with Kalyana Piyusa Vyakhya [Sanskrit] By Vidyaranya Swami.
- [https://archive.org/details/zeNQ\\_vedanta-sara-by-sadanandawith-bhava-bodhini-sanskrit-hindi-commentory-by-ram-sh](https://archive.org/details/zeNQ_vedanta-sara-by-sadanandawith-bhava-bodhini-sanskrit-hindi-commentory-by-ram-sh) Vedanta Sara By Sadananda With Bhava Bodhini Sanskrit Hindi Commentory By Ram Sharan Tripathi Chaukhamba Vidyabhavan, Varanasi By [Chaukhamba Vidyabhavan, Varanasi](https://archive.org/details/zeNQ_vedanta-sara-by-sadanandawith-bhava-bodhini-sanskrit-hindi-commentory-by-ram-sh)
- <https://archive.org/details/vivekachudamani00sankrich> Vivekachudamani of Sri Sankaracharya [microform] : text, with English translation, notes and an index By [Sankaracarya; Madhavananda, Swami.](https://archive.org/details/vivekachudamani00sankrich)